

ہوئے اس کے دونوں کندھے زور سے الگ کرتے ہوئے چکار کر بولا ”لے اب سیدھی ہو کر بیٹھ جا اور مجھے روٹی کھانے دے۔“

شاداں نے سر اوپر اٹھا کر کہا ”تو اس طرح سے روٹی نہیں کھا سکتا بھلا!“

تو سلیمان نے سر ہلا کر ہنس کر کہا ”نہیں۔“

شاداں تیزی سے اس کے بازوؤں میں گھومی اور منہ سامنے کر کے بیٹھ گئی۔ سلیمان نے اپنی ٹھوڑی اس کے سر پر رکھ دی اور نماز کی نیت جیسے دونوں بازو اس کے پیٹ پر باندھ کر بولا ”اچھا بھئی تیری مرضی، نہ کھانے دے روٹی۔“

رضوان نے آرام کرسی پر اکڑوں بیٹھے جب دور بین میں سے یہ سین دیکھا تو اس کی جھولی میں ٹپ سے ایک آئیڈیا گرا۔ جب شیشے کی سلاخ کو ریشم کے پارچے پر رگڑا جاتا ہے تو اس میں الیکٹرونوں کی کمی واقع ہو جاتی ہے اور یہ مثبت بن جاتی ہے، ادھر ریشمی پارچے میں الیکٹرون بڑھ جاتے ہیں تو وہاں منفی فیلڈ کے تیار ہونے سے شیشے کی سلاخ چارج ہو جاتی ہے — عین اسی طرح اس کا دماغ چارج ہو گیا۔

یہ اس کے تھرڈ ایئر کے زمانے کی بات ہے۔ موسم نہایت خشک تھا۔ دن بھر سخت لو چلتی رہی تھی اور آسمان پر کئی روز سے غبار کا دبیز سا تہا ہوا تھا۔ اپنے ہوٹل کے چھوٹے سے کمرے میں رضوان ابھی تک چینی قالین پر اضطراب کے عالم میں چکر کاٹ رہا تھا۔ کبھی وہ پلنگ پر بیٹھ کر غصے سے غالیچے پر پاؤں مسلنے لگتا، کبھی اٹھ کر پھر چھوٹے چھوٹے چکر کاٹنے شروع کر دیتا۔

پورے تین سال تک سچی محبت کا دم بھرنے کے بعد شہلا اپنے ماموں زاد سے منسوب ہو کر جدہ جا رہی تھی جہاں اس کے والدین اس کی شادی کر رہے تھے۔ اس نے ردو کر رضوان کے نام خط لکھا تھا اور بھاگ بھاگ کر تین دن میں جدہ جانے کی تیاری مکمل کر لی تھی!

جب رضوان نے پتھرے کے شیر کی طرح دبیز ریشمی غالیچے پر چکر لگا لگا کر شہلا کی بے وفائی کا بدلہ لینے کا پختہ ارادہ کر لیا تو اس نے اپنی رست وایچ اتار کر میز پر رکھی۔ جیب سے شیفرز کا قیمتی قلم نکال کر تکیے کے نیچے رکھا اور اپنے کلن شنٹ کرتے اس انجن پر لگا دیے جو رات کے سنانے میں جھجھکتے کے چوہارے کے پیچھے

وانر سٹیم چھوڑ رہا تھا۔

اس نے خود کشی کے ارادے سے شملا کا خط اپنی جیب میں رکھا اور رات کی تاریکی میں دروازہ کھولنے کو آگے بڑھا۔ جونہی اس کا ہاتھ پیتل کی تاب سے مس ہوا، ایک زور کا پناخ چلا اور ایک شفاف شعلہ ٹانے بھر کو کرہ روشن کر گیا۔ رضوان خوف سے کانپنے لگا اور وہیں زمین پر بیٹھ گیا۔ صاف اشارہ ہو گیا تھا کہ ابھی خود کشی کی ضرورت نہیں، معاملات خود ہی ٹھیک ہو جائیں گے۔

معاملات تو ٹھیک نہ ہو سکے البتہ رضوان کو اس حقیقت کا اچھی طرح سے علم ہو گیا کہ اس رات پیتل کی تاب کو ہاتھ لگاتے ہی اس کی انگلیوں نے لشکارا کیوں مارا تھا اور جھٹکا کس لیے کھایا تھا!

اپنی آرام کرسی پر اکڑوں بیٹھے جب رضوان ایس ڈی او نے سلیمان کی گود میں شاداں کو اس طرح بل کھاتے اور پھر کی بنے دیکھا تو لامعلوم کی دنیا سے اس کی جھولی میں ایک آئیڈیا اتر آئی کہ اگر کسی انسان کے کھلے بازوؤں کے اندر کوئی دوسرا انسان ہلکی، بھاری یا تیز گردش کرنے لگے تو وہاں ایک الیکٹرو میگنیٹک فیلڈ پیدا ہو جاتی ہے، عین اسی طرح سے جیسے آرمیچر کے اندر روڑ کے گھومنے سے برقی رو پیدا ہو جاتی ہے — انسانی برقی رو سے بھی اسی طرح فائدہ اٹھایا جاسکتا ہے جیسے ہائیڈرو الیکٹرک کرنٹ سے اٹھایا جاسکتا ہے۔

ایس ڈی او رضوان نے اپنا تجرباتی کبسا اٹھایا، جیپ نکالی اور سیدھا لوکیشن پر پہنچ گیا۔ سلیمان چوکڑی مارے کھانا کھا رہا تھا، شاداں سامنے بیٹھی سلیمان کے پٹھے ہوئے صافے کو موٹے موٹے تروپے مار رہی تھی، گائے اور اس کی چھوٹی بچھیا کٹے ہوئے کھیت میں اکادکا ڈنٹھلوں کی چرائی کر رہے تھے، رہٹ کے بیل چل رہے تھے اور جھلار سے ٹھنڈا پانی آڈ میں گر رہا تھا۔ رضوان نے اپنی جیپ ایک جھٹکے سے ان کے قریب روکی اور چھلانگ مار کر باہر نکلا تو سلیمان نے برتنوں کی طرف اشارہ کر کے کہا آؤ جی ایس ڈی او صاحب! بسم اللہ کرو۔“

رضوان نے محبت بھرے ہاتھ سے نفی کا سگنل ہلاتے ہوئے کہا ”بہت بہت مہربانی، ڈھیر سارا شکریہ۔ کھانا میں نے کھایا تو نہیں، پر ابھی نہیں کھاؤں گا۔ آپ کے

ساتھ کھالیا تو وہ روئے گا۔“

”کون بھاجی؟“ شلواں نے حیران ہو کر پوچھا۔

”وہ جو میرا چوکیدار ہے، نور احمد۔ اگر وہ کھانا پکا کر رکھ دے اور میں کسی وجہ سے نہ کھا سکوں تو وہ دل ہی دل میں مجھے تین بار قتل کر کے چوتھی مرتبہ آپ خود کشی کر لیتا ہے۔“

شلواں رضوان کی اس بات پر کھل کر ہنسی اور سلیمان کی طرف منہ کر کے کہنے لگی ”یہ بھی میرے ساتھ کئی بار اسی طرح سے کرتا ہے۔ میں اسے قتل تو نہیں کر سکتی البتہ خود کشی ہر بار کر لیتی ہوں۔“

رضوان نے شلواں کی بات سن کر کہا ”تم دونوں مجھ سے چھ سات برس بلکہ اس سے بھی کچھ زیادہ چھوٹے ہو۔ میں تم کو اپنے بچوں جیسے بہن بھائی خیال کرتا ہوں۔ اگر میں تم سے ایک فرمائش کروں تو پوری کرو گے؟“

فرمائش کا سن کر اور درخواست کا لہجہ جانچ کر دونوں کے چہرے پہلے پھٹک ہو گئے۔ خوف کے مارے ان کے منہ سے ایک لفظ بھی نہ نکل سکا اور وہ احمقوں کی طرح ایک دوسرے کو دیکھنے لگے۔

رضوان نے کہا ”میری بھی ایک چھوٹی بہن ہے، بالکل شلواں کی عمر کی۔ اس نے ابھی ڈاکٹری پاس کی ہے اور اکلوتی ہونے کی وجہ سے گھر بھر کی لاڈلی ہے۔“

شلواں کا خوف ذرا سا دور ہوا تو اس نے ٹھوڑی اوپر اٹھا کر کہا ”میں بھی چار بھائیوں کی اکلوتی بہن ہوں بھاجی اور میرے گھر والے بھی مجھ سے بہت پیار کرتے ہیں۔“

رضوان نے بھی تمہید چھوڑ کر اور دل کڑا کر کہا ”لے پھر اگر تو میری بہن ہے اور اپنے آپ کو میری سگی بہن سمجھتی ہے تو ایک منٹ کے لیے سلیمان کی گود میں اسی طرح بیٹھ جا جیسے تو تھوڑی دیر پہلے بیٹھی ہوئی تھی۔“

ان دونوں کے چہرے ندامت، خوف، غصے اور خوشی سے سرخ ہو گئے! تھوڑی دیر ان کو گرم سم دیکھ کر رضوان نے کہا ”میری اپنی بہن کی تو ابھی شادی نہیں ہوئی اس لیے میں سلیمان ہی کو اپنا بہنوئی سمجھتا ہوں، اپنا چھوٹا بہنوئی۔“

سلیمان نے بات کاٹ کر کہا ”کوئی عقل کی بات کرو ایس ڈی او صاحب! یہ کوئی منڈوہ نہیں یا قلم نہیں بن رہی کہ ہم کد کڑے مار کر اک دو بتے میں لوٹیاں کھانے لگیں۔ ہے ناں عقل نہ موت۔“

رضوان نے مایوس ہو کر کہا ”میں اپنا ایک علم دیکھنا چاہتا تھا — ایک تجربہ کرنا چاہتا تھا — ایک میرا خیال تھا — لیکن خیر کوئی بات نہیں — میں آپ پر زور تو نہیں دے سکتا — نہ ہی کسی ماں سے کہہ سکتا ہوں — ٹھیک ہے اگر کہیں میں دور پار کا سلا بھی ہوتا — یا شاداں میری رشتے کی بہن ہی ہوتی — اور نہیں تو میرے گاؤں کی دھمی ہی ہوتی تو میں اس پر آدھا پچا دھا حکم ضرور چلا لیتا، لیکن اب تو کوئی تعلق ہی نہیں —“ وہ مایوسی کے عالم میں اپنی جیب کی طرف چلا تو اس کا خیال تھا کہ شاداں اسے آواز دے کر روک لے گی، لیکن شاداں نے ایسا نہ کیا۔

جب وہ واپس ڈاک بنگلے پہنچا تو چوکیدار اس کا کھانا میز پر لگا کر اپنے کوارٹر میں جا چکا تھا۔ اس نے ڈونگے سے ڈھکنا اٹھا کر دیکھا۔ کھانا وہی تھا جو ایسٹ انڈیا کمپنی سر کے چوکیداروں کو پکانا سکھا گئی تھی.... بھنڈی گوشت، ٹینڈے گوشت، مرغی کا پیلا سالن، کچی بلدی، کچا مسالا، کچا لہسن، ساتھ توے کی بے سینگی روٹی جسے پھولنے سے روکا گیا تھا اور اس کی دو حمیں لگا کر، بھانڈ بچوں کی چھوٹی چپڑاں بنا کر، دسترخوان میں لپیٹا گیا تھا۔ چینی کی رکابی میں گلابی رنگ کی وہی نیم ٹھنڈی کسٹرڈ تھی جو لارڈ میکالے کو بہت پسند تھی اور جس کا مزا چوکیداروں کی چوتھی پشت گزر جانے پر دھویوں کی بیچ جیسا ہو گیا تھا۔

رضوان نے آدمی روٹی کھائی اور برتنوں کو اسی طرح کھلا چھوڑ کر اور ان پر دسترخوان ڈال کر لمبی آبنوی کرسی میں دراز ہو گیا۔ اس پر کوئی علم اتر رہا تھا لیکن اس کے ذہن کی لینڈنگ سٹریپ وہم اور گلن کے کھڈوں اور کھائیوں سے پنی پڑی تھی اور کسی قسم کا آئیڈیا اس پر بغیر کریش کیے نہیں اتر سکتا تھا۔ رضوان نے کہا ”ٹھیک ہے، کریش ہی سہی!“

جب گلاب پنواری بڑے گیٹ میں داخل ہو کر اس کے کمرے کی طرف بڑھ رہا تھا تو رضوان نے کھڑکی سے اپنا چہرہ نکال کر زور سے تلی بجائی اور اونچی آواز میں کہا

”گلاب! اس وقت نہیں، پھر کبھی آتا۔ ابھی میں نے تمہارا پچھلا اندارج بھی نہیں دیکھا۔ سب کچھ اکٹھا دیکھوں گا۔ اس وقت فرصت نہیں۔ مہربانی، شکریہ۔“

گلاب پڑاری چلا گیا تو وہ پھر سوچنے لگا کہ اگر بے جان چیزیں میگنٹک فیلڈ کے اندر گھوم کر بجلی پیدا کر سکتی ہیں تو جان دار وجودوں نے کیا قصور کیا ہے؟ اگر ان کے اندر سچ سچ کی محبت کا مقناطیسی ہالا پیدا ہو جائے تو پھر وہ کیوں چارج نہیں کر سکتیں؟

وہ ایک آخری کوشش کرنے کو سلیمان کے گھر روانہ ہوا تو راستے میں تین مرتبہ اس کا حوصلہ ٹوٹا۔ دو مرتبہ تو چاگی کہار کے باڑے اور کچی مسجد سے واپس لوٹا، لیکن تیسری مرتبہ ٹوٹے حوصلے کو پھر کندھے پر ڈال کر سلیمان کے گھر پہنچ ہی گیا۔

اودھ کھلے دروازے کے اندر اس نے دیکھا کہ شاداں گدھی کے آگے پھک ڈالنے جا رہی ہے اور اس کی بوڑھی ساس مرغیوں کے لیے آٹے کے بڑے سے پیڑے سے چھوٹی چھوٹی مروڑیاں نوچتی ڈربے کی طرف منہ کئے کھڑی ہے۔ شاداں پھک کا تسلا وہیں زمین پر رکھ کر اپنی ساس کی طرف جھپٹی اور اس کو دونوں بازوؤں میں لے کے زور زور سے گھمٹیاں دینے لگی۔

اول اول تو ”نی شاداں... نی شاداں... نی دفع ہونئیں... سورنئیں — میری جان نچوڑ دی مرنئیں — مجھے معافی دے دے —“ کی آوازیں آتی رہیں لیکن پھر اس کے بعد اچانک معدوم ہو گئیں تو شاداں کے سر نے مسجد جاتے ہوئے اپنی سوٹی وہیں ویڑے میں پھینک کر بھاگ کے رحمتے کی جان بچائی۔

جب حاجی برکت اللہ اپنی بیوی رحمتے کو سہارا دے کر منجی کر طرف لے جا رہا تھا تو شاداں ٹپوسیاں مار مار کر پوچھ رہی تھی ”ماسی حلوه لاؤں حلوه، باداموں اور کشمشوں والا حلوه، جس میں اصلی کیسر بھی پڑا ہے۔“

حاجی صاحب نے ہنس کر کہا ”اوائے شاداں اگر دو دفعہ اور تو نے اپنی ماسی کے ساتھ ایسا کس کے پیار کیا تو اگلی دفعہ اس کے قل ہو جانے ہیں۔“

شاداں نے کہا ”ہائے میں مر جاؤں تایا جی، ماسی میں تو میری جان ہے۔ آج کے بعد ماسی کی چھٹی، آپ کی طلبی — اب میں آپ کو چک پھیریاں دیا کروں گی۔“

تایا جی حاجی برکت اللہ نے پھر ہنس کر کہا ”جیسے تیری مرضی پڑا۔ تیری خوشی

میں ہی ہماری خوشی ہے۔ تو چاہے ہماری جان نکل دے، سب حاضر ہے۔“
 بڑا مرنا اڑ کر گدھی کی پیٹھ پر آ بیٹھا تو اس نے اتنے زور سے دولتی جھاڑی کہ
 پاس پڑی ہوئی جستی بائی میں دو گہرے چب پڑ گئے۔ مرنا پیٹھ سے گرا نہیں، دونوں
 پروں کی تلی بجا کر اذان دینے لگا۔ ساس نے دور بیٹھے بیٹھے نحیف آواز میں کہا ”اس
 کو اتار۔ پرے دفع کر۔ گدھی کی پیٹھ الی کر دے گا۔“

شلاواں نے تلی بجا کر اسے اڑانے کی کوشش کی تو وہ دھب سے زمین پر گرا
 اور پہلو کے بل لیٹی ہوئی بائی کے اندر سے چنے کی دال کے موٹے موٹے دانے
 ٹھونکنے لگا۔

رضوان کو سو فیصد یقین ہو گیا کہ اس گھر کے اندر آپس کی محبت کا ایک مضبوط
 گرڈ شیٹن قائم ہے اور یہاں سے ٹرانس مشن لائن کھینچی جاسکتی ہے۔ وہ کسی سے
 بات کیے اور کسی کو کئے بتائے بنا وہاں سے بھاگ کر واپس ڈاک بنگلے پہنچا اور اپنی
 ساگوانی مندوبتی اٹھا کر پھر سلیمان کے دروازے پر آ کھڑا ہوا۔

ان لوگوں کا گھر کچا تھا۔ صحن میں ایک بیری تھی۔ بیری کے نیچے گدھی بندھی
 تھی۔ بیس بائیس مرغیاں تھیں۔ ایک بھینس تھی۔ بلی کے دو یتیم بچے اور کئی ہوئی دم
 والا ایک ڈبو تھا۔ بیری کی اوپری کھوہ میں گلہری کی رہائش تھی۔ پچھلا گلہرایکے کے نیچے
 آکر مر گیا تھا اور اب وہ ایک نیا گلہرا لے آئی تھی جو عمر میں اس سے بہت چھوٹا تھا۔
 صحن کے آخر میں ایک اندھی مائی رہتی تھی جس کو سارا کوٹ و دو اماں یسنا کہہ کر بلاتا
 تھا۔ اماں یسنا کی بولی سمجھنی کافی مشکل تھی اس لیے پتا نہیں چلتا تھا کہ وہ اصل میں کہاں
 کی رہنے والی تھی۔ بیس بائیس برس پہلے اس کو حاجی برکت اللہ نمر کے پل پر سے
 گلیڈ کر کے اپنے گھر لے آئے تھے اور بی بی رحمت نے اس کی سیوا داری شروع کر
 دی تھی۔ اتنا پتا چلتا تھا کہ نمر کے پل پر اماں یسنا کو اس کا بھتیجا اور بھتیجی کی بیوی یہ کہہ
 کر چھوڑ گئے تھے کہ ہم تیرے لیے کسی اچھے سے ہسپتال کی تلاش میں جاتے ہیں، ہمارا
 انتظار کرنا۔ تین دن تک تو وہ اسی انتظار میں بیٹھی رہی، پھر اس نے کراہنا شروع کر دیا
 اور برکت اللہ اس کا کراہنا سن کر ہاتھ پکڑ کر اسے اپنے گھر لے آیا۔

سلیمان کے گھر کا باہر کا دروازہ تھا تو پرانا، لیکن تھاکیل کی لکڑی کا۔ اس میں

لگے ہوئے کیل اور کو کے ابھی تک اپنی اپنی جگہ پر قائم تھے۔ پیٹ پالش نہ ہونے کی وجہ سے دروازے کی لکڑی بوسیدہ ضرور ہو گئی تھی لیکن کڑی دھوپ اور سامنے کی بارشوں کے باوصف ترقی نہیں تھی، بائیں دروازے کی اوپر کے قلابے کا ایک آنکڑا البتہ اپنی جگہ چھوڑ کر ڈھیلا ہو گیا تھا۔ باقی سب ٹھیک تھا۔

رضوان نے ساگوانی صندوقچی کھول کر اس میں سے بکسی نکال۔ تار کا ایک سرا اس نے دروازے کے اوپر کے آنکڑے سے لپیٹا اور بکس کی دوسری تار کو دوسرے دروازے کی آہنی چوڑھی کے ساتھ باندھ دیا۔ زمین پر پڑی ہوئی بکسی کو اس نے لرزتے ہوئے دل کے ساتھ دیکھا۔ اس میں پیتل کے دو ہولڈر اور مصالحے کے تین پلگ لگے تھے۔

دارے پانڈی کا ڈچلو کتا اس کے پاس آ کر کھڑا ہو گیا تھا اور ایلی رکھی کی بہو وہاں سے گزرتے ہوئے چور نگاہوں سے رضوان کو دیکھنے لگی تھی۔ تھوڑی دیر بعد دارے کا پوتا بھی اپنے کتے کے پاس آ کر کھڑا ہو گیا۔ وہ کتے سے دو تین انچ ہی اونچا تھا لیکن انسانی بچہ ہونے کے رشتے کتے سے بہت زیادہ چالاک نظر آتا تھا۔ اس نے رضوان کو اپنے محلے میں اس طرح بے باک کھڑے دیکھ کر عجیب سا محسوس کیا، لیکن بچہ ہونے کی وجہ سے وہ اس عجیبیت کا تجزیہ نہ کر سکا اور اپنے کتے پر کہنی ٹیک کر کھڑا ہو گیا۔

رضوان نے گلی کے دونوں ناکوں پر سر گھما کر دیکھا اور پھر صندوقچی سے پیچیس واٹ کا بلب نکل کر بکسی کے ایک ہولڈر میں لگا دیا۔ اس کو پورا یقین تھا کہ چونکہ اس گاؤں کے لوگوں میں، ساری کی ساری بستی میں، سارے کے سارے لوگ ایک دوسرے کی محبت میں مبتلا اور ایک دوسرے کی چاہت میں گرفتار ہیں اور سارے لوگ ایک ہی اعتقاد میں پورے کے پورے داخل ہو چکے ہیں اس لیے یہاں ایک پاور فل میگنٹک فیڈ کا وسیع تر دائرہ پیدا ہو گیا ہے جس میں برق کی تخلیق و تولید کا عمل جاری ہے۔

بلب لگانے کے بعد رضوان کے سر پر لائٹ کی ایک زناٹے دار ضرب نے پہلے تو اس کا سر بھنایا، پھر اس کا اوپر کا دھڑ جھلایا اور بعد میں زانوؤں کے بل اسی طرح گرایا

جیسے جلاہ گردن زدنی کو اپنی اور اس کی آسانی کے لیے بٹھایا کرتے ہیں۔

دارے کا پوتا اتنے بڑے بھائی کو گھٹنوں کے بل گرتے دیکھ کر خوف زدہ ہو کر اپنے گھر کی طرف بھاگا۔ اس کے پیچھے اس کا ڈچلو کتا بھی حفاظت کنال کھسکا اور ساری گلی گھٹنوں کے بل گرے ایس ڈی او کے رحم و کرم پر رہ گئی۔

رضوان پر کالج کے زمانے میں مخالف سیاسی پارٹی کے لڑکوں کی طرف سے رائفیل کے دستے کا شدید وار بھی سر پر ہی ہوا تھا لیکن وہ وار جسمانی ہونے کی وجہ سے اس قدر شدید نہ تھا جس قدر شدید امپیکٹ اس غیر مرئی وار کا ہوا تھا۔ اس نے گھٹنوں کے بل، سلام پھیرنے کے انداز میں دونوں جانب دیکھا۔ کوئی بھی نہ تھا۔ ہمت کر کے وہ اٹھا اور آہستہ آہستہ اپنے پاؤں پر سرو قد کھڑا ہو گیا۔

پچیس واٹ کا بلب اپنی پوری تابانی کے ساتھ بکسی کے اندر روشن تھا اور اس کے گرد روشنی کا ایک چھوٹا سا ہالا بنا ہوا تھا۔ ظاہر ہے گھر کے پھانک پر دونوں ٹرمینل لائیو تھے اور دونوں سے کرنٹ بدستور آ رہی تھی۔ اس نے ساگوانی صندوقچی سے اپنا چھوٹا میٹر نکل کر اس کی سرخ اور سیاہ تاریں احتیاط سے پیتل کے پلگ میں ڈال کر دیکھیں تو میٹر کی سوئی تک سے 220 پر جا کر رک گئی — نہ کم نہ زیادہ، نہ ہلچل نہ جھرجھر، نہ جھٹکے نہ جھٹکے، نہ فلکھویشن — ٹھیک دو سو بیس! اس نے دونوں ٹرمینلوں سے تار کھولے، اپنا سالن اٹھایا اور ڈاک بنگلے روانہ ہو گیا۔

بالکل ایسی ہی ایک رات فیراڈے پر گزری تھی... جب اس نے گھوڑا کھولنے سے قبل اسٹبل سے ایک پرانی نعل اٹھا کر دیکھی تھی جس کے اندر کسی ٹائٹ کی تلوار کا ایک زنگ آلود چملا آپی آپ حرکت سی کر رہا تھا۔ فیراڈے نے وہ نعل اٹھائی تو چملا ٹک کر کے نعل کے ساتھ چٹ گیا۔ نعل مقناطیسی جا چکی تھی اور اس کے اندر کا چملا اس مقناطیسی فیلڈ کے اندر مل جل کر رہا تھا۔

بالکل ایسی ہی رات ایس ڈی او رضوان پر گزر رہی تھی جس کا تجربہ تو کامیاب ہو گیا تھا لیکن اس کا سائنسی سہار نہیں مل رہا تھا۔

اس کی تیرہری یہ تھی کہ ہر انسان کی اپنی ایک میکینک فیلڈ ہوتی ہے جو اس کے وجود کے گرد کافی دور تک پھیلی رہتی ہے۔ اس فیلڈ میں اس کی سوچ، خوراک،

صحت، مہارت، جس، محبت، خلعت، معاملہ فہمی اور معاملہ بندی اپنے اپنے الیکٹرونوں کی بندش کے مطابق اثر انداز ہوتے رہتے ہیں۔ جب کسی زندہ گروہ میں یکساں مزاج، یکساں عمل اور یکساں کردار کا مظاہرہ ہو گا اور تسلسل کے ساتھ ہو گا تو اس کے اندر توانائی کے چھوٹے چھوٹے سوتے نمودار ہونے لگیں گے۔ جوں جوں مجموعہ ڈالتے یہ سوتے ایک دوسرے کے قریب آئیں گے، ان کے مقناطیسی جذب سے توانائی کا بخور ایک نربائین بن کر برقی رو کا مخزن بن جائے گا۔ اس پھیلتی ہوئی الیکٹرو میگنیٹک فیلڈ کے کسی بھی مقام سے آنے والے دو زمیں کھس کر کے برقی رو کا چارج حاصل کیا جا سکتا ہے اور اس سے ہر طرح کا فائدہ اٹھایا جاسکتا ہے۔

اس بجلی اور دوسری بجلی کا ایک بنیادی فرق یہ ہے کہ وہاں مخالف پول ایک دوسرے کے درمیان کشش کا باعث بنتے ہیں اور یہاں مطابق پول ایک دوسرے سے ہم آہنگی، ہم کاری اور ہم زوری کی وجہ بنتے ہیں۔ وہاں یہ ضروری ہوتا ہے کہ ایک نیگیٹو پول ہو اور دوسرا پوزیٹو، لیکن یہاں یہ لازم ٹھہرتا ہے کہ دونوں ہی پول پوزیٹو ہوں ایک بھرپور پوزیٹو پول، دوسرا اس کا ہمزاد، ایسے ہی شامل باجا۔ اس پول کی فیلڈ چاہے اتنی توانا نہ ہو لیکن اس کے الیکٹرون مقابلے میں پورے ہوں۔

رضوان نے پچیس واٹ کا بلب روشن کر چکنے کے بعد پورے تین دن کوٹ دود کے لوگوں کا تنقیدی آنکھ سے جائزہ لیا اور ہر گروہ انسانی کو ایک پڑھے لکھے تجربہ کار انجینئر کی آنکھ سے جانچا اور ایک ماہر عمرانیات کے شماراتی اصولوں پر پرکھا۔

کوٹ دود کے لوگ، جانور، چرند پرند، حشرات، نباتات اس کی زہریلی گھاس پھوس اور نقصان دہ خس و خاشاک بھی پاکستان کے دوسرے علاقوں سے بالکل مختلف تھے۔ اس علاقے کا ایک اپنا طلسم، ایک اپنی مقناطیسی فیلڈ اور ایک اپنا ہی کرشمہ تھا۔ جو کوئی بھی اس کے پانچ میل کے دائرے میں آ جاتا تھا اس کی کایا کلب ہو جاتی تھی اور وہ نمبر دو سے نمبر ایک بلکہ خصوصی نمبر ہو جاتا تھا۔

یہاں کے لوگوں کو لڑنا نہیں آتا تھا شرارتیں اور مہلیں کرنے کے فن سے البتہ خوب واقف تھے۔ نفرتیں پالنے کے علم سے نا آشنا تھے لیکن بات دو ٹوک کرتے تھے۔ راجپوتی شہن اور بدامنی انا سے ناواقف تھے لیکن خوبی اور خودداری کی باریکیوں

سے خوب واقف تھے۔ ہر شخص اپنی اپنی ہمت اور اپنی اپنی استعداد کے مطابق ہر قسم کے اندوختہ جمع کرتا تھا اور اس کو ”ہمارا اندوختہ“ جان کر صرف کرتا تھا۔

سارے قصبے میں صرف تین عورتوں اور دو مردوں کی امانت تھی لیکن وہ بھی ہمت ہی کمزور۔ صبح گیارہ بجے تک مشکل سے بنتی لیکن شام کے پانچ بجے سے پہلے ڈھب جاتی۔ ایک لڑکی جس کے ننھیال چندر بنی راجپوت تھے اور دو دھیال یوسف زئی قبیلے سے تعلق رکھتے تھے، بیاہ کر جب یہاں آئی تو پہلے چند مہینے تو پوری گھمنڈی رہی، پھر اس میں بھی یہاں کے لوگوں کی خاصیتیں ابھرنا شروع ہو گئیں۔ اس کا کہتا ہوا رنگ اور ہر دم مسکراتا ہوا چہرہ دیکھ کر اس کے میکے کو فکر دامن گیر ہو گئی کہ لڑکی سسرال میں میکے سے بھی زیادہ خوش ہے اور اس کی وجاہت، تمکنت، حرمت اور منصب میں کمی سی واقع ہونے لگی ہے اور وہ اشرافیہ سے ہٹ کر عامیہ میں مدغم ہوتی جا رہی ہے تو انہوں نے اپنی پرانی میراث کو بچی کی غور و پرداخت کے لیے مستقل طور پر اس کے سسرال بھجوا دیا۔ لیکن کوئی خاص فرق نہ پڑا۔ میراث ہر صبح دامن کو اس کے میکے کی معجون نفوق کے دو بڑے چمچے ناشتے کے بعد باقاعدگی سے کھاتی تھی لیکن بارہ بجے کے بعد دامن کی انا بالکل ختم ہو جاتی تھی۔ جیسے چھوٹے بچے ٹارچ جلا کر اس کے سارے گھٹنے ڈیرہ گھٹنے میں ہی ختم کر دیا کرتے ہیں، کچھ ایسی ہی حرکت دامن کی تھی۔ دامن اپنی پندار کی ٹارچ باہر جلانے کے بجائے اندر ہی اندر اس کی بیٹری شارٹ سرکٹ سے ختم کر دیتی تھی۔ مراٹھ کو دامن پر بڑا غصہ آتا لیکن اس میں قصور دامن کا نہیں تھا۔ کوٹ و دو کی سرزمین کا تھا۔

یہی حال دوسری عورتوں اور دوسرے مردوں کا تھا۔ وہ ہر صبح ناشتے کے بعد دامن انا کی ایک گولی کھا کر ناشتہ ختم کرتے تھے لیکن یہ گولی ان کے وجود پر کوئی کام نہیں کرتی تھی۔ جیسے گولی کھانے سے پہلے ہوتے، ویسے ہی اس کے بعد رہتے! انجینئر رضوان نے کوٹ و دو کی ہوا، فضا، شفا، مزاج اور طبیعت اور ان کے والوں کی اجتماعی سرشت اور کوٹ و دو کے جغرافیائی سہولتوں سے قائمہ افکار وہاں ایک اٹھیریل پاور ہاؤس قائم کر دیا جو لوگوں کی آپسی محبت کے جزیٹ ہونے سے کھلی پیدا کرتا تھا۔ اس نے کوٹ کے دونوں جانب دو چھوٹے چھوٹے گرڈ شیش قائم کر کے ان

کے نام گرڈ شیٹن شرقی اور گرڈ شیٹن غربی رکھ دیے۔ ان گرڈ شیٹنوں سے قصبے کے لیے ٹرانس مشن تاریں چلتی تھیں اور دیواروں، مٹیوں اور چھتوں پر لگے ہوئے بانس اور لکڑی کی بلیاں کھبوں کا کام دیتی تھیں اور یہیں سے سارے گھروں اور دکانوں کو بجلی کے کنکیشن ملے ہوئے تھے۔

ان دونوں گرڈ شیٹنوں کے درمیان حیاتو کا پرانا باڑہ تھا جہاں وہ اپنی بھیڑ بکریاں بند کیا کرتا تھا۔ دور دور سے بکریوں کے بیوپاری اور نامور قصائی حیاتو سے دیسی بکریاں خریدنے آتے تھے اور منہ مانگی قیمت دے کر جاتے تھے کہ قرب و جوار کے تاریخی ٹیلوں کی بوٹیاں چر کر ان بکریوں کا گوشت زعفران جیسا خوشبودار ہو گیا تھا۔ ایک روز حیاتو اپنی ساری بھیڑ بکریاں گاؤں والوں کے حوالے کر کے زیارتوں پر چلا گیا اور پھر لوٹ کر نہیں آیا۔۔۔ کہہ کر گیا تھا کہ اگرچہ مہینے کے اندر اندر واپس آ گیا تو سب کچھ میرا نہیں تو گاؤں والوں کا۔

حیاتو لوٹ کر نہیں آیا تو یہ باڑہ ویران ہو گیا۔ بھیڑ بکریاں حسب وصیت گاؤں والے اپنے استعمال میں لے آئے لیکن حیاتو کے باڑے کی جگہ ویسی کی ویسی پڑی رہی۔ نہ کسی نے اس پر قبضہ کیا اور نہ ہی اسے شاملات بنایا گیا۔ یہ مستطیل ٹکڑا اسی کے نام پر چلتا رہا اور اب جب انجینئر رضوان کو اس کی ضرورت پڑی تو اس نے اس باڑے کے ٹوٹے ہوئے بانسی پھانک پر ”دودو پاور ہاؤس“ کا بورڈ لگا دیا۔

چار مہینے تک بجلی گھر میں مسلسل تجربے کرنے اور ہر بار ان کے خاطر خواہ نتیجے برآمد ہونے کے بعد ایس ڈی او رضوان نے اپنے دونوں نہری پنواریوں، ایک ضلع دار اور شہر سے بلوائے ہوئے اپنے کلرک کی مدد سے بجلی گھر میں ٹرمینلوں، سوپنوں، فیوز بورڈوں اور ڈسٹری بیوشن مینلوں کو بڑے سلیقے اور بڑی خوش خطی کے ساتھ دیواروں کے ساتھ لکھ کر دیا۔ کوٹ کے لوگ بجلی گھر میں کام کرتے الیکٹریشنوں کے لیے ستو، لسی، روٹی پانی، چائے اور راتوں کو اوور ٹائم لگانے پر گرم دودھ اور چاول کے مرونڈے بھی فراہم کرتے رہے اور فراغت کے موقعوں پر آکر ان کا دل بھی بہلاتے رہے۔ ان دل بہلاوہ میٹنگوں میں گندے لطیفے، خادم کے بکت، میاں محمد کا کلام، احوال الآخرت کے بند، مکے مدینے کے سفر کے واقعات اور بیہو سارو کے ادھلنے کی کہانی کے تینوں رخ

شامل ہوتے تھے۔

ایک شام رضوان صاحب ایس ڈی او نے گاؤں کے سب لوگوں کو بجلی گھر کے سامنے جمع کر کے اعلان کیا کہ کوٹ و دو کا اتھیریل پاور ہاؤس تیار ہے اور آج رات اس کو چالو کر دیا جائے گا۔ سب لوگوں نے خوشی سے تالیاں بجائیں اور اضطرابی جوش کے چچی دار نعروں سے سارا گاؤں سر پر اٹھالیا — لیکن —

”لیکن“ انجینئر رضوان نے اپنی مخصوص نیم نسوانی آواز میں کہا ”آپ لوگوں کو زندگی بھر اسی طرح سے رہنا ہو گا جس طرح سے آپ آج تک رہتے آئے ہیں اور اپنے درمیان محبت، چاہت، لطف اور کرم کو کم نہیں ہونے دینا ہو گا۔ میں نے اپنی مشینوں سے اور بہت ہی حساس آلات سے اس حقیقت کی تحقیق کر لی ہے کہ کوٹ و دو اور اس کے ارد گرد کا علاقہ، اس کے کھیت اور کھلیان اور اس کے راستے اور راجبہ ایک بہت ہی بڑا مقناطیسی حصار ہیں اور اس یونٹ کے اندر آپ لوگوں کا اجتماعی وجود ایک روٹر کی حیثیت سے گھوم رہا ہے۔ آپ لوگ اپنے درمیان ایک دوسرے سے بے پناہ محبت رکھنے کی وجہ سے توانائی کے ایسے یونٹ بن گئے ہیں جن کو بجلی جنریٹ کرنے کے لیے کسی قسم کے ایندھن کی یا باہر کی طاقت کی مطلق ضرورت نہیں۔ آپ کم از کم اپنے علاقے کی بجلی کے لیے خود کفیل ہیں اور اسی خود انحصاری کی بدولت آنے والی صدیوں تک اسی طرح سے بجلی پیدا کرتے چلے جاسکتے ہیں بشرطیکہ۔“

یہاں آکر رضوان صاحب خاموش ہو گئے۔ سب لوگ انتہائی خاموشی کے عالم میں خوف زدہ ہو کر ان کا چہرہ ٹکٹے لگے۔ تھوڑی دیر تک اسی طرح گم سم کھڑے رہنے کے بعد رضوان ایس ڈی او نے کہا ”بشرطیکہ تم اپنے درمیان محبت کے موجودہ خزانے ختم نہ ہونے دو اور انسانی چاہت کے دفینوں میں کمی نہ آنے دو۔ تمہارے چہرے اسی طرح بشاش، دل اسی طرح مسرور اور روحیں اسی طرح شلاواں اور فرحان رہیں۔ اگر آپ کے ذہن سے اٹھنے والے شیشہ دل کے اندر ذرا سا بھی بل آگیا اور اس میں آئٹ، عداوت، حسد، جلن کا غبار اپنی جھلک دے گیا تو پھر تمہارا سارا علاقہ گھپ اندھیرے میں اور تمہارے اپنے اندر گہری تاریکی میں ڈوب جائیں گے۔ لاگ پٹ اور کدوہ کپٹ کے ذرا سے چسکے کے بدلے بھری بہاروں اور پتے گلستانوں کا سودا نہ کر

لینا۔ ایک بار آئی ہوئی خزاں نے پھر واپس نہیں جانا۔“
 لوگوں نے ہاتھ، لائیں، ڈنڈے اور مے اوپر اٹھا کر کہا ”سن لیا اور مان لیا۔ ہم
 جاننے والے لوگ نہیں، ماننے والے لوگ ہیں۔ یقین والے لوگ ہیں۔ ایمان والے
 لوگ ہیں۔ ایمان والے ساتھی ہیں۔“

ایس ڈی اور رضوان کی آنکھوں میں آنسو آ گئے۔ اس نے آگے بڑھ کر ہجوم
 سے اماں چراگو بھڑبھونجن کی کلائی پکڑ کے اسے باہر کھینچا اور باڑے کی دیوار سے کسے
 ہوئے بڑے سارے سوئچ کے سامنے لا کھڑا کیا۔ اماں چراگو اتنے سارے لوگوں کے
 سامنے کچھ شرمائی اور بہت ساری گھبرائی سی کھڑی تھی۔ رضوان نے کہا ”لے اماں، بسم
 اللہ کر کے اس سوئچ کو اوپر اٹھا دے۔“

اماں چراگو نے سر پر دوپٹے کی بکل دوہری کر کے ”بسم اللہ“ کہا اور سوئچ
 اٹھانے کے لیے زور لگایا لیکن اس سے سوئچ اٹھایا نہ گیا۔ اس نے امداد طلب نظروں
 سے رضوان کی طرف دیکھا تو رضوان نے مسکرا کر نفی میں سر ہلا دیا۔ اماں نے اپنی
 تڑخی جلد والا ہاتھ راکھ بھری ٹیالی چیکٹ آستین پر رگڑا اور ایک مرتبہ پھر ”بسم اللہ“
 کہہ کر سوئچ کی سیاہ چمک دار ہتھی کو پورے زور سے اوپر اٹھایا تو سوئچ کا ”یو“ پہلے کے
 مقابلے میں کافی اوپر اٹھ گیا۔ کافی اوپر اٹھنے سے حوصلہ پا کر اماں نے اپنے کندھے کی
 اڑیس دے کر سوئچ کھڑانک سے پورا اوپر اٹھا دیا اور اس کھڑانک کی آواز کے ساتھ ہی
 سارا کوٹ دودھ نور بن گیا۔ لوگوں کے منہ سے بے اختیار ”سبحان اللہ“ کی چیخ نکلی
 اور پھر ”سبحان اللہ سبحان اللہ“ کے آوازے بڑے بڑے مرغولوں کی صورت میں
 سارے مجمع کے اندر گھونسنے لگے۔ ان گردابوں کے اندر مولوی صاحب نے اپنی غیر
 مترنم آواز میں دہقانی طرز کی قرات شروع کر دی جس کا مطلب تھا:

خدا آسمانوں اور زمین کا نور ہے

اس کے نور کی مثال ایسی ہے گویا ایک طاق ہے جس میں چراغ ہے
 چراغ ایک قندیل میں ہے

اور قندیل ایسی گویا موتی کا سا چمکتا ہوا تارا ہے

اس میں ایک مبارک درخت زیتون کا تیل جلایا جاتا ہے

یہ نہ مشرق میں ہوتا ہے اور نہ مغرب میں
اس کا تیل خواہ آگ اسے نہ بھی چھوئے پھر بھی جلنے کو تیار ہے
روشنی پر روشنی

خدا اپنے نور سے جس کو چاہتا ہے سیدھی راہ دکھاتا ہے
اور خدا جو مثالیں بیان فرماتا ہے تو لوگوں کے لیے
اور خدا ہر چیز سے واقف ہے!

پھر گاؤں کے نمبردار نے دونوں ہاتھ اوپر اٹھا کر کہا ”کوٹ و دو کے لوگو! اللہ
نے تم پر بہت بڑا اکرام کیا ہے کہ تم کو ایسے نور سے نوازا ہے جس پر ایک پیسے کی
لاگت بھی نہ اٹھے۔ اس نعمت کے شکرانے کے طور پر واجب ہے کہ ہم ساری رات
اس کی حمد و ثنا کریں اور اس کے محبوب کے گن گائیں۔ آج رت جگا ہو گا اور ہم
سارے بیس قیام کریں گے، سوائے ان بیسیوں کے جن کے چھوٹے چھوٹے بچے ہیں
اور جن کے کچھ گھریلو کام رہ گئے ہیں۔“

مولوی صاحب نے اٹھ کر کہا ”بے شک نمبردار صاحب کی بات سولہ آنے اور
چالیس میر درست ہے اور ہم کو ہر وقت اپنے خالق کا شکر یہ ادا کرتے رہنا چاہیے لیکن
دوستوں سے ملنا، عزیزوں رشتہ داروں کی تکریم کرنا اور صلہ رحمی ادا کرنا بھی عبادت
ہے۔ آج کی رات خوشیوں کی اور مہربانیوں کی رات ہے اس لیے ہم ایک دوسرے
کے درمیان خوشیاں تقسیم کریں گے اور مہربانیوں کی پھوار سے ایک دوسرے کو بھگو کر
لٹھک سے ملا مل کر دیں گے۔“

نمبردارنی بولی ”ہم عورتیں مل پوئے، حلوہ، میٹھی روٹیاں اور گڑ کے گلے
پکائیں گی اور نمبردار سر پر پرات رکھ کر اور آواز لگا کر انہیں دور دور بیٹھی ٹکڑیوں میں
تقسیم کرے گا اور جو بی بیوں اس وقت بچوں کے ساتھ گھروں میں ہیں، ان کے لیے
نمبردار یہ سوغاتیں اپنی بیٹی اور بھانجی کے سروں پر رکھ کر گھر گھر پہنچائے گا۔“
نمبردار نے کہا ”مجھے منظور ہے!“

پھر نوجوان ہزار ہزار کینڈل پاور کی بیٹیوں تلے پنچہ لڑانے، بنی پکڑنے اور گن کر
ڈنڈر لگانے لگے۔ لڑکے ”اچھنا من میچنا“ اور ”محمود کاٹو“ کھیلنے لگے۔ لڑکیاں گدے کے

جھومر میں بیٹھ کر کر تھل ڈالنے لگیں اور بڑی عورتیں اینٹیں جوڑ کر چولھے سلگانے لگیں۔

کامے مرد تو اپنے کھڑے زانوؤں اور کمر کے گرد پٹکے ڈال کر چپ چاپ بیٹھ گئے لیکن سفید اور کڑبڑی ڈاڑھیوں والے بزرگ شرارتی موڈ میں اتر کر ایک دوسرے کو مخول کرنے لگے۔ بلبوں کی دودھیا روشنی میں ان کے گندم گوں سرخ چہرے شب برات کے پٹاخوں کی طرح دکھائی دے رہے تھے جن کے پھٹنے میں ذرا سی کسرباتی رہا کرتی تھی۔ مولوی صاحب میٹھی روٹی کے انتظار میں اپنی جوانی کا قصہ سنا رہے تھے جب وہ برساتی نالے سے سیر بھر گول گول پتھریاں اٹھا اٹھا کر کھا جاتے تھے اور اوپر سے پاؤ بھر آٹا پانی میں گھول کر پی جاتے تھے۔ نہ بھوک نہ پیاس، دو دو دن اچھے خاصے گزر جاتے اور صبح حاجت کے وقت پتھریاں صحیح سلامت برآمد ہو جاتیں۔

صبح چار بجے جب سب لوگ مال پونے، میٹھی روٹیاں اور گڑ کے گلگلے کھا کر غٹ ہو گئے اور نمبردار نے پکار کر کہا کہ اس کو سحری جان کر شکرانے کا روزہ ہی رکھ لیں تو مولوی صاحب نے کہا ”اب تو سفید دھاگے اور کالے دھاگے کا ملاپ ختم ہو گیا نمبردار جی، اب تو دونوں ہی سفید دھاگے ہیں۔ وقت گزرنے کے بعد نیت کرنے سے روزہ مکروہ ہو جائے گا۔ ویسے آپ کی مرضی ہے!“

جو لوگ زیادہ پیٹ بھر جانے سے زمین پر ہی لم لیٹ ہو گئے تھے انہوں نے ہاتھ اٹھا کر کہا ”اب ہماری مرضی نہیں مولوی جی، ٹھہر کے سہی۔ اس جمعرات کو روزہ رکھیں گے اور یہ ہے بھی نوچندی جمعرات۔“

کوٹ وودو کے بجلی گھر کی خبر دور دور تک پھیل گئی اور لوگ یکوں پر، ریر دھوں پر اور ٹریکٹروں پر دور دور سے آنے لگے اور اس انوکھے بجلی گھر کو دیکھنے لگے۔ گاؤں والوں نے باہر شاملات میں ایک بڑا تنبو تن دیا تھا اور اس کے نیچے چار پائیاں ڈال دی تھیں۔ جو کوئی بھی آتا اسے کھانا کھا کر اور دو گھڑی آرام کر کے جانے کی اجازت ملتی تھی۔ سوار یوں کے لیے گھاس دانے کا الگ انتظام تھا۔ نوجوان لڑکے دور سے آنے والے گھوڑوں کی مالش کرتے، پھر ان کے منہ پر تو بڑے چڑھاتے تھے۔ بہت دور سے آنے والی ڈاچیوں کو شکر اور پھٹکری کے پانی کی بائیاں تیار ملتیں۔ لوگ نہاتے بھی، کھانا

بھی کھاتے اور حقہ بھی کھینچتے اور ساتھ ساتھ یہ بھی سوچتے کہ ہماری بستیوں میں ایسے بجلی گھر نہیں لگ سکتے! لیکن پھر خود ہی اس نتیجے پر پہنچ جاتے کہ اتنی دشمنائیاں، اس قدر آٹھ عداوت اور آپس میں اتنی مقدمے بازیوں کے ہوتے ہوئے بجلی کس طرح پیدا ہو سکتی ہے! کئی ایک سمجھ دار لوگوں نے واپس جا کر گاؤں میں پنچائتیں بھی کیں، پرانے بیروں کو سمجھایا بچھایا بھی، ان کو مفت کی بجلی کے فوائد سے بھی آگاہ کیا لیکن ان میں صلح صفائی کی کوئی صورت پیدا نہ ہو سکی اور قدیمی عداوتوں کی وجہ سے بجلی گھر کا منصوبہ ویسے کا ویسا رہ گیا۔

ماسٹر کریم بخش تیلی بی اے بی ایڈ، کوٹ و دو ہائی سکول کے ہیڈ ماسٹر تھے۔ تھے تو نوجوان اور تھے بھی خوبصورت لیکن اپنے نام کے ساتھ تیلی ضرور لکھتے تھے۔ مستقیم خان نائب تحصیل دار، یاسین ذیل دار، محمد امین نمبردار اور گاؤں کے دیگر معزز لوگوں نے کئی مرتبہ سمجھایا کہ ماسٹر صاحب اپنے نام کے ساتھ تیلی نہ لکھا کریں، اس طرح علم کی توہین ہوتی ہے لیکن وہ نہیں مانے اور اسی طرح لکھتے رہے۔ ایک مرتبہ بڑے بزرگوں کے کہنے پر ایس ڈی او رضوان نے بھی ان پر زور دیا کہ وہ اپنے اس لائق کو چھوڑ دیں لیکن ہیڈ ماسٹر صاحب نے معذرت کر لی اور بتایا کہ ان کی ساری سندوں پر اور ڈگریوں پر بھی ان کے نام کے ساتھ تیلی چھپا ہوا ہے اس لیے وہ اپنے نام کے اس لائق کو چھوڑ نہیں سکتے۔ پھر انہوں نے تفریح کی گھنٹی میں سینکڑوں لڑکوں کو شور مچاتے، کد کڑے مارتے اور درختوں سے جھولتے دیکھ کر ان کی طرف اشارہ کیا اور محبت سے کہا ”رضوان صاحب! یہ سارے مجھ سے بے پناہ محبت کرتے ہیں اور مجھے تیلی صاحب کہہ کر پکارتے ہیں۔ میں ان سے یہ رحمت بھرا لفظ چھین کر کس لیے ان کو اس نعمت سے محروم کر دوں۔ یہ مجھے اپنی جان سے بھی پیارے ہیں۔“

جب ماسٹر کریم بخش تیلی صاحب کے والد فوت ہوئے تو کریم بخش کی عمر دو سال کی اور اس کی چھوٹی بہن رضیہ کی عمر ایک سال کی تھی۔ ان دونوں کی والدہ ٹھیک انیس سال کی عمر میں بیوہ ہوئیں اور انیس سے لے کر ساٹھ سال کی عمر تک اکیلی کولھو چلا کر کچی گھائی کا تیل نکال کر بیچتی رہیں۔ اس عرصے میں انہوں نے تین بیل بھی خریدے اور اپنے دونوں بچوں کی شادی بھی بڑی دھوم دھام سے کی۔ ہیڈ ماسٹر صاحب

کو اپنی نیک نیت، محنتی اور ہنس مکھ والدہ سے اس قدر پیار تھا کہ انہوں نے اپنی لہجہ کے پیٹے کو اپنے نام کا ایک جزو بنا لیا تھا۔ ان کا ایمان تھا کہ اس جزو کی وجہ سے ان کی والدہ کی روح ہر وقت ان کے ساتھ رہتی ہے اور سکول کے سارے کاموں میں ان کی مدد کرتی ہے۔ اس روح سے مدد حاصل کر کے ہیڈ ماسٹر صاحب نے اپنے گرد ایسے استادوں کا حصار قائم کر لیا تھا جو مزاج کے خفی، طبیعت کے غمی اور فرائض کی بجا آوری کے کمانڈو تھے۔

ماسٹر منظور ریاضی کے اور ماسٹر اشتیاق اردو فارسی کے استاد تھے۔ دونوں ایک دوسرے کی جان تھے اور ہر وقت اکٹھے رہتے تھے۔ پانچ کمرے کے بورڈنگ ہاؤس میں ان دونوں استادوں کی وجہ سے بیس طالب علم رہائش پذیر تھے اور ساٹھ روپے مہینے میں دو وقت کی انجی روٹی کھاتے تھے۔ ماسٹر منظور چپاتی بھی بنا لیتے تھے اور خشک چاول بھی تیار کر لیتے تھے۔ ماسٹر اشتیاق تزکاری بنانے کے ماہر تھے۔ گبو کے بازے کی سبزی، خوشی محمد کے گمر کا خاص تھی اور کرم علی کی دکلن کا ٹنک مرچ اور گرم مصالحہ..... یہ سب چیزیں تحفہ آتی تھیں اور ماسٹر اشتیاق کی تحویل میں پہنچ جاتی تھیں۔ انہوں نے نویں جماعت کے تین طالب علم ایسے مسالچی تیار کیے تھے کہ ماسٹر صاحب کی غیر موجودگی میں سالن کا دیکچہ بھی بنا لیتے تھے۔ ہر جمعرات کو ڈرائنگ ماسٹر خرم مسیح ولایتی پڈنگ بنا کر اس پر دیسی پتے کی ہوائیاں اس خوبی سے نچھاور کرتے تھے کہ مشرق مغرب یک جان ہو جاتے تھے۔

ہیڈ ماسٹر کریم بخش تلی صاحب نے ایک روز رضوان صاحب کو سکول کے سامنے روک کر کہا ”آپ ایک مرتبہ چیک کر کے دو پاور ہاؤس کی دو شیج تو معلوم کریں۔ شاید سچ میں سے نوتی ہو۔“

رضوان نے حیرانی سے ہیڈ ماسٹر صاحب کی طرف دیکھا تو انہوں نے کہا ”ہمارا چچہ اسی اطفاف ذرا بد نیت سا آدمی ہے۔ کام تو ٹھیک ٹھاک کرتا ہے، لیکن دل کی خوشی سے نہیں کرتا۔ اس کا ضرور اثر پڑتا ہو گا۔ میرا خیال ہے بہت سی کرنٹ نیوٹرلائز ہو جاتی ہو گی۔“

رضوان نے کہا ”آپ فکر نہ کریں، میں کل صبح سویرے چیک کر لوں گا۔ دس

بجے ایک موگھے کی شکایت سننے جانا ہے۔ صبح دُعا کے وقت آجاؤں گا۔ اس وقت سارے اُستاد اور طالب علم ایک ہی جگہ موجود ہوں گے۔“

ہیڈ ماسٹر نے ایس ڈی او صاحب کو موتے کا وہ پھول پیش کیا جو انہوں نے اپنے دفتر کے آگے سے توڑا تھا اور جس کو وہ دس بارہ مرتبہ سونگھ چکے تھے۔ ایس ڈی او رضوان نے پھول لے کر اپنی عینک کی کماتی تلے دائیں کنپٹی کے پاس دبایا اور شکریہ ادا کر کے روانہ ہو گیا۔

حیدر والا، گلو کے اور روالیاں گاؤں نے یکے بعد دیگرے کوٹ و دو کے بجلی گھر کو چار چار عرضیاں گزاری تھیں کہ انہیں بھی بجلی کا کنکیشن دیا جائے اور جو ریٹ سرکار کا ہے، اس کے مطابق خرچہ لیا جائے لیکن کوٹ و دو الیکٹرٹی کمیٹی نے ابھی تک کوئی فیصلہ نہیں کیا تھا۔ روالیاں گاؤں چونکہ بالکل سامنے دو میل کے فاصلے پر تھا اس لئے اس کا حق فائق تھا۔ لیکن وہ دو چکیوں، ایک روٹی پیٹنے کی مشین اور لکڑی اور لوہے کی تین خرا دیں چلانے کے لئے دس ہارس پاور کی موٹر کا کنکیشن بھی مانگتا تھا اس لئے کمیٹی نے ابھی تک کوئی فیصلہ نہیں کیا تھا۔ رضوان کا خیال تھا کہ حیاتو کے باڑے کا گرڈ سٹیشن اتنے لوڈ کا متحمل نہیں ہو سکتا اس لئے فی الحال ہر درخواست سے معذرت کر کے ہی گزر جانا چاہیے۔

سکول کے خوبصورت باغیچے میں ہیڈ ماسٹر کریم بخش تیلی صاحب تین سیڑھی اُونچے منبر پر سر جھکائے کھڑے تھے اور اُن کے گرد اُن کا شاف ادب اور انکسار کے ہاتھ سینے پر باندھے نیم دائرے کی شکل میں موجود تھا۔ لڑکے لہک لہک کر ”لب پہ آتی ہے دُعا“ گا رہے تھے اور سارا گاؤں اس نیلگوں نغمے کی لپیٹ میں اندوں پر بیٹھی کبوتری کی طرح شانت اور پُرباش تھا۔

ایس ڈی او رضوان نے کسی کی توجہ بٹائے بغیر جب باغیچے کے آہنی قوس والے جنگلے کے نیچے کھڑے ہو کر وہاں سے پیدا ہونے والی بجلی کو جانچنے کی کوشش کی تو ولٹ میٹر کی سوئی زور سے جھللا کر اور موت کا سا جھٹکا کھا کر زیرو پر آ کر کھڑی ہو گئی۔ رضوان نے جلدی سے میٹر کی تاب دو ڈگری اُوپر چڑھا کر پھر چیک کیا تو خوشی کے مارے اس کے منہ سے ایک بے ہودہ سی چیخ نکل گئی۔ میٹر چار سو چالیس ولٹ دکھا

رہا تھا۔

باغیچے کے دوسرے کونے میں آہنی جنگل سے تیس ڈکری کے ڈاویلے 440
 دولت کا ایک نیا گرڈ شیشن ”سکول گرڈ نارٹھ چار سو چالیس دولت“ قائم کیا گیا۔
 روالیاں والوں کو اطلاع کر دی گئی کہ وہ مضبوط کھمبے اور نئی تاریں ڈال کر 440 کا
 کنکیشن لے لیں اور اپنے سکول کے ساتھ ایک سب شیشن قائم کر لیں۔

روالیاں والوں نے اعلیٰ درجے کے پانچ ڈھول اور دس بھرائی منگوا کر اپنے
 گاؤں میں پھینچ ڈال دی۔ نوجوان بھنگڑے کے مقابلے کرنے لگے اور لڑکیاں سکول کی
 دیوار سے چادریں اور کھیس باندھ کر ان کی اوٹ میں گدا ناچنے لگیں۔ نمبردار نے
 آرڈر بول دیا کہ لڑکیاں ناچیں ضرور..... خوشی کا دن ہے، پرگیت کے بول نہیں
 اٹھائیں گی..... گدے کے ساتھ بھرے منہ کی پھونک سے پھر پھر کی پھرت بے شک
 دے لیں۔ بھنگڑے والے جوان پردے کے اس پار ڈھیلے ہونٹوں کی پھر پھر اور گدے
 کی باج سے پہچان لیتے تھے کہ لڑکیاں کون سی بولی گا رہی ہیں، وہ اس کے جواب میں
 اگلی بولی شروع کر دیتے تھے۔ صبح چار بجے جب گانا بجانا ختم ہوا تو رات کے گئے
 روالیاں کے ٹریکٹر ٹیلیفون کے استعمال شدہ کھمبے اور تاروں کے بڑے بڑے لچھے لے
 کر گاؤں کی سرحد میں داخل ہو رہے تھے۔

تین دن کے اندر اندر روالیاں گاؤں کو کوٹ و دوپاؤر ہاؤس سے چار سو چالیس
 کا کنکیشن مل گیا اور ان کی آٹے کی ایک چکی چالو ہو گئی۔ ہفتے کے اندر اندر خراپوں
 اور روٹی پیمنجے والوں نے بھی نمپیری چھپر ڈال کر اپنا کام شروع کر دیا اور دونوں
 مسجدوں نے گھروں کو روشنی ملنے سے بارہ گھنٹے پہلے اپنے اپنے لاؤڈ سپیکر کا بندوبست کر
 لیا اور یوں موضع روالیاں بجلی والے دیہات کی صف میں آ گیا۔

کوٹ و دو کا بجلی گھر چالو ہونے سے یہاں کے لوگوں کی زندگی میں ایک عجیب
 طرح کا انقلاب آ گیا۔ پہلے اگر ان کے درمیان تھوڑی بہت اڑ پھس اور چھینا جھپٹی تھی
 بھی تو وہ بالکل ختم ہو گئی۔ اس گاؤں کے رقبہ چونکہ بہت بڑے نہیں تھے اور کوئی
 خاص جاگیردار اس علاقے کا تھا نہیں، اس لئے لوگوں کے درمیان بھائی چارے کا رشتہ
 قائم تھا۔ بس تین چار لڑکے دوسروں کی شہ پاکر اور ارد گرد کے لوگوں کی خرمتی کا

نظارہ پا کر دوئی چلے گئے تھے مگر جلد ہی لوٹ آئے کہ وہاں اُن کا دل نہ لگا اور سکوں کی لین دین ان کی سمجھ میں نہ آئی۔ واپسی پر گھر والوں نے کچھ کمانہ گاؤں والوں نے طعنہ زنی کی۔ اپنے اپنے عشق جہاں چھوڑ کر گئے تھے، وہیں سے پھر شروع کر لئے اور اُن کی محبوباؤں نے پوچھا تک نہیں کہ ہمارے لئے بدیش سے کیا تحفہ لے کر آئے ہو! ایسے محبت بھرے انسانی گروہ کے اندر گرم جوشی کے انٹ تسلسل سے بجلی کا پیدا ہونا ناگزیر تھا لیکن اُسے دیکھنے والی آنکھ کی اور موقع پر پکڑنے والے دماغ کی ضرورت تھی اور یہ دونوں چیزیں بہ یک وقت ایس ڈی او رضوان کی تحویل میں دے کر اس کے مقدر کی ہنڈی لکھ دی گئی تھی۔

جب یہ خبر ولایت کے اخباروں میں چھپی کہ پاکستان کے ایک گاؤں میں انسانی رشتوں کے بھرپور تعاون سے اور بنی نوع انسان کی آپس کی بے لوث محبت سے الیکٹرک سٹی پیدا ہونے لگی ہے اور اس بجلی سے وہ سارے کام لئے جا رہے ہیں جو ٹرمل یا ہائیڈرو یا ایٹمی بجلی گھروں میں پیدا ہونے والی بجلی سے لئے جاتے ہیں تو الیکٹرک انجینئروں کے گروہ جوق در جوق اس فنومن کا مطالعہ کرنے کے لئے کوٹ و دو پہنچنا شروع ہو گئے۔

مہمانوں کی آمد اور اُن کے قیام کے لئے کوٹ و دو میں ایک چھوٹا سا مہمان خانہ تعمیر کیا گیا۔ بڑی سڑک سے ملانے والی کوٹ و دو روڈ کو کارپٹ کیا گیا۔ ولایتی طرز کا ایک ایئر کنڈیشنڈ ریسٹوران بنایا گیا جس میں ہر وقت لوک دھنیں بجا کرتیں۔ گاؤں کے لڑکے لڑکیاں ٹورسٹ گائیڈ بن کر گٹ مٹ، پٹ پٹ انگریزی بولنے لگے لیکن اُن کی انگریزی بجلی گھر کی تاریخ، اس کے آثار، اس کی اختراع اور اُس کے وجود میں آنے تک محدود تھی۔ اس کے علاوہ اگر ٹورسٹ کو کچھ اور پوچھنا ہوتا تو اُسے سکول جا کر ہیڈ ماسٹر کریم بخش تیلی صاحب سے رابطہ کرنا پڑتا تھا۔

امریکی سائنس دان اس حیرت انگیز اختراع کے پیچھے پاکستان کی ایٹمی صلاحیتوں کے راز دریافت کر رہے تھے۔ ایف بی آئی اور سی آئی اے کے جتنے بھی اہل کار ماہرین کے روپ میں یہاں آئے تھے، اُن کو یقین تھا کہ اس دھوکے کی ٹٹی کے پیچھے ایک بہت بڑا آتش فشاں پاکستانیوں کے تصرف میں آگیا ہے اور جس طرح انہوں نے